

Ordene siñen ömür / goşgular

Category: Goşgular, Kitapcy

написано kitapcy | 23 января, 2025

Ordene siñen ömür / goşgular – *Nury Baýram, keýpiň niçik?*

– *Geçen urşuň derdin çekýän.*

Hyýalymda esger bolup,

Her günde bir jeñe çykýan.

■ IKI ODUŇ ARASYNDA

Men sährasyz asla oňup bilemok,
Söýýäriň men bu ýerleriň howasyn.
Ýöne bu ýer maňa hemmeden owal,
Ýada salýar geçen urşuň gowgasyn.

Bu ýere gelemde, goýun soýulýar,
Bu ýere gelemde, ýaňlanýar mukam.
Emma men göwnüme kyrk birinji ýyl
Tutup duran ýaly ebşitläp ýakam.

Bark urýan gülleriň ysy hüwdüläp,
Ýylaklaň gulpagy ýelpeýär ýüzüm.
Emma näm üçindir kyrk biriň tomsy
Öňümde janlanýar ýumulsa gözüm.

Uklaýaryn ojar oduň başynda,
Üstümdäki içmek oda göwreýär.
Kakam käte ojar ody ölçerip,
Göýä meni sallançakda üwreýär.

Tä gözüm açýançam ikimiz bile,
Otyrys giň sähra bilen baş goşup.
Gözüm açsam bolsa kakam uruşa
Gidip barýar meniň bilen hoşlaşyp.

1976.

■ ORDENE SIÑEN ÖMÜR

Toý-dabara, şowhun-şatlyk – obamyz,
Ýaşuly, ýaşkiçi mähellede bar.
Gojalar ýatlaýar ýaşlyk ýyllaryn,
Bu gün obamyza geldi komissar.

Deprekli depregin urýar bat bilen,
Oña aýak goşup ýöräsiň gelýär.
Obamyz begenýär,
Obamyz gülýär,
Meň bolsa ýüregme howsala dolýar.

Komissar ellerin silkeläp gysyp,
Gowşurýar kakamyň söweş ordenin.
El çarpyp şatlanýar бүтін obamyz,
Meniň bolsa çöküp baryar gerdenim.

Orden bolup geldi, ynha, öýmüze
Kakam, dogulmadyk inim hem uýam.
Şolaryň ýerine ordeni görüp,
Kanagat etmeli men mundan bu ýan.

1976.

■ ENE KALBYNDA

Deň-duşlarmyň ölen kakasy birçak,
Bäbek bolup öýlerine geldiler.
Hatda «jyn gördüm» diýp, ýüregi ersip,
Ölenlerem täze atly boldular.

Watan goragyna gifip ölenleň
Atlaryna hormat goýýar hemmeler.
Kakasynyň adyn ogluna dakdy
Ýa agtygna dakdy menden öňňeler.

Bir men dakman ýörün kakamyň adyn,
Ýa ol at boldumy bize gereksiz?!
Ýok. Enem rugsat berenok maňa:
Diýýär: «Geler. Watan üçin söweşde

Ölmändir ol. Ýitenmişin dereksiz».

1976.

■ ÝÜREK AÝDYM

Ogly men kyrk birde il-ýurdy üçin
Şirin jandan geçen batyr esgeriň.
Ol çopandy.
Dilli tüýdük çalardy,
Geldim bu gün giň sähranyň goýnuna,
Gözläp şoň tüýdügüniň şirin seslerin.

Şol tüýdüge sesim goşup gygyrjak,
Bu sährada maňa ýetdi bagşylyk.
Ýamanlygtň tohumy ýok bu çölde,
Bu sährada bitýär diňe ýagşylyk.

Meň aýdymym dogýan güneş hakynda,
Bu ýerleriň güli hakda aýdymym.
Owlak-guzyň oýny bolar sazlarym,
Açyk asman hakda bolar sazlarym.

Aýdymyma telpeklerin silkişip,
Gülälekler goşar täsin seslerin
Şeýdip giň sährada dowamyn tapar
Watan üçin oçen ömri esgeriň.

1976.

■ KAKAMYŇ SURATY

Üstünden otuz ýyl geçiren surat
Tötänden öýmüze düşäýdi bu gün.
Ony kakamyň bir dosty getirdi,
Bu gün dost ýagtyltdy dostunyň öýün.

Saralyp gidipdir onuň kagyzy,
Gyralary kertilipdir ýyl geçip.
Öçüpdir gözleriň ýiti nazary,

Otyr kakam dosty bilen gülüşip.

Bir seretsem, öz kakamam däl ýaly,
Ony bu geýimde görmändim entek.
Harby gimnastýorka,
Harby pilotka,
Gör, nirde galypdyr ak silkme telpek.

«Hüjümiň oň ýany...» diýlen ýazgy bar,
Wagt salgy berýär kyrk biriň tomsun.
Ölümiň oň ýany gülüp oturmak!
Bu nä gudrat diýip, oýlandan ümsüm.

«Otuz ýaşyndady kakaň şol mahal...»
Şeýle diýýär goja esger hamsygyp.
Men, birden, tok uran ýaly bolýaryn,
Hem öz-özüm gyýylýaryn kemsinip.

Watanyň üstüne abanan ölmüň
Garşysyna gülüp baryp biljekmi?
Onuň şonda arzuw eden geljegi
Menmi?
Meniň hemram bolan geljekmi?

Ýaşym birçak geçip gitdi ýaşyndan,
Men deňleşip bilerinmi oň bilen?
Öýmüze şol surat geleli bäre,
Şeýdip, kaka, gürleşýäriň seň bilen!

1976.

Nury BAÝRAMOW. Goşgular